

# زرداری صدارت

چینچ اور توقعات

پروفیسر خورشید احمد

ہماری نظر میں جناب آصف علی زرداری پاکستان کی صدارت کے لیے بوجوہ مناسب امیدوار نہیں تھے۔ یہی وجہ ہے کہ جماعت اسلامی کے ارکان سینیٹ نے جناب سعید الزماں صدیقی صاحب کو اپنے وٹوں کا حق دار سمجھا۔ لیکن جب انتخابی ادارے کی اکثریت نے زرداری صاحب کو صدر منتخب کر لیا تو ہم نے کھلے دل سے اس نتیجے کو قبول کیا اور ان کو کامیابی پر رواتی مبارک باد دی۔ ہم نے کہا کہ اگر وہ دستور اور قانون کے مطابق اور ان معابدوں اور وعدوں کے مطابق کام کرتے ہیں جو انہوں نے پیپلز پارٹی کے پیش فارم سے قوم کے ساتھ کیے ہیں، خاص طور پر ناجائز طور پر معزول کیے جانے والے جوں کی بحالی اور دستور کی اس شکل میں بحالی جو ۱۲ کتوبر ۱۹۹۹ء کو تھی اور جس کا عہد و پیمان پیپلز پارٹی اور مسلم لیگ [ن] نے یثاق جمہوریت [مئی ۲۰۰۲ء] میں کیا ہے، تو ہم ان کی غیر مشروط معاونت کریں گے اور ہمارے خیر خواہانہ جذبات ان کے لیے ہوں گے۔

جزل مشرف کے استغفے اور زرداری صاحب کے حلف صدارت کے بعد پارلیمنٹ ۱۸ افروری ۲۰۰۸ء کے انتخابات کے مطابق مکمل ہو گئی اور ملک نے آمریت سے جمہوریت اور شخصی اقتدار سے دستور اور قانون کی حکمرانی کی طرف اپنے سفر کا باقاعدہ آغاز کر دیا۔ اب نئی حکومت خاص طور پر پیپلز پارٹی اور اس کی قیادت، اور پارلیمنٹ اور صوبائی اسمبلیوں کا امتحان ہے کہ وہ ۹ سالہ آمرانہ دور کے طور طریقوں، روایات اور طریق حکمرانی سے کتنی جلد قوم کو نجات دلاتے ہیں اور اسلامی جمہوریہ پاکستان کے دستور کے مطابق ایک حقیقی اسلامی، پارلیمنٹی، وفاقی اور فلاحی جمہوریت کے قیام کی طرف کس تیزی سے پیش رفت کرتے ہیں۔

یہ ایک تاریخی موقع ہے اور اسی میں ان کا اصل امتحان ہے۔

ہم چاہتے ہیں کہ اس موقع پر ملک کو درپیش چینجوں کو دو اور دو چار کی طرح پیش کر دیں دوٹوک انداز میں پیپلز پارٹی کی قیادت کے سامنے بھی رکھ دیں کہ قوم کو ان سے کیا توقعات ہیں۔ ہمارے نزدیک اصل ذمہ داری اور امتحان پیپلز پارٹی کا ہے جسے مرکز اور تین صوبوں میں مکمل اقتدار حاصل ہے، جس نے اپنے اصرار پر صدر، وزیر اعظم، اسپیکر، ڈپٹی اسپیکر، صوبوں کے گورنر اور دو صوبوں میں اپنی مرضی کے وزراء اعلیٰ منتخب کرائے ہیں اور اپنی پارلیمانی حیثیت سے بڑھ کر ذمہ داریاں سنچالی ہیں۔ مخلوط حکومت صرف ایک عنوان ہے، اصل اختیار اور اصل امتحان پیپلز پارٹی کا ہے اور شریک اقتدار جماعتوں نے بھی پیپلز پارٹی ہی کو فیصلہ کرن کردار سونپا ہے۔

### تین بنیادی پہلو

۱۸ افروری ۲۰۰۸ء کے انتخابات کے نتائج کا اگر تجزیہ کیا جائے تو تین باتیں سامنے آتی ہیں جن کو ذہن میں رکھنا بہت ضروری ہے۔

اول: عوام نے پرویز مشرف اور ان کے سیاسی حلفوں کو یکسر مسترد کیا جس کا منطقی تقاضا تھا کہ پرویز مشرف کو اقتدار سے فی الفور فارغ کیا جائے اور اس پوری قیادت اور ٹیم سے نجات حاصل کی جائے جو ان کے دور میں اقتدار کی باگ ڈور سنچالے ہوئے تھی۔ ان انتخابات میں عوام نے مستقبل میں فوج کے سیاسی کردار کو بھی دوٹوک انداز میں طے کر دیا اور بظاہر فوج کی نئی قیادت نے بھی عوام کے اس فیصلے کو قبول کرتے ہوئے سول نظام کے تحت کام کرنے اور سیاسی عزم کا راستہ ترک کرنے کا اعلان کر کے عوام کے اس مینڈیٹ کو قبول کر لیا۔

دوم: عوام نے صرف پرویز مشرف ہی کو مسترد نہیں کیا بلکہ ان کی پالیسیوں کو بھی روکیا اور اس انتخاب میں دیے گئے عوامی مینڈیٹ کا، جس کی تائید اس دور کے رائے عامہ کے تمام سروے بھی کرتے ہیں، واضح تقاضا یہ ہے کہ قوم آمریت کی جگہ جمہوریت، شخصی اقتدار کی جگہ

دستور اور قانون کی حکمرانی، خارجہ پالیسی اور نام نہاد دہشت گردی کے خلاف جنگ کے باب میں امریکا کی کاسہ پالیسی ترک کر کے آزاد اور پاکستانی مفادات پر بنی پالیسی اختیار کرے۔ اسی طرح کشمیر کے سلسلے میں، ملک کی نظریاتی شناخت اور کردار کے باب میں، اور معاشی اور مالیاتی میدانوں میں مشرف کی پالیسیوں کی جگہ ہم نئی پالیسیوں کے خواہش مند ہیں جو عوام کی خواہشات اور حقیقی ضروریات کے مطابق اور ملک و قوم کے مقاصد کے حصول اور مفادات کے تحفظ کا ذریعہ بنیں۔ انتخاب کا پیغام پالیسیوں میں تسلسل نہیں، تبدیلی اور بنیادی تبدیلی کا تھا اور ہے۔

سوم: ان انتخابی متأجّح کا یہ پہلو بہت واضح ہے کہ عوام نے کسی ایک پارٹی کو حکمرانی کا مکمل اختیار نہیں دیا۔ پیپلز پارٹی سب سے بڑی پارٹی کی حیثیت سے ضرور سامنے آئی مگر اسے ۳۰ فیصد دوڑ اور اسے ۳۲ فیصد نشستیں حاصل ہوئی ہیں۔ اس کا تقاضا ہے کہ وہ اقتدار پر اپنی اجراہ داری قائم کرنے کے بجائے حقیقی شرکت اقتدار کا راستہ اختیار کرے اور اولین توجہ ان مشترک مقاصد اور اہداف کو دے جو تمام جماعتوں اور خصوصیت سے دو بڑی جماعتوں کے منشور اور عوامی وعدوں میں مرکزی اہمیت رکھتے ہیں۔

### درپیش چیلنج

اس سلسلے میں یثاقی جمہوریت سرفہرست ہے۔ اس یثاق میں جو بڑی بنیادی باتیں طے کی گئی ہیں ان میں سے اہم ترین یہ ہیں:

۱- دستور کی اس شکل میں بحالی جو ۱۹۹۹ء کتوبر ۱۱۲ء کو تھی، جس کا مرکزی نکتہ پارلیمانی نظام کی اپنی اصل شکل میں بحالی اور پارلیمنٹ کی بالادستی اور وزیراعظم اور کابینہ کو ان اختیارات کی منتقلی ہے جو آمرانہ دور میں صدر نے حاصل کر لیے تھے بشمول [۵۸] [۲] بی کی تنشیخ اور سربراہان فوج اور گورنزوں کے تقرر کے اختیارات۔

۲- عدیہ کی مکمل آزادی اور جوں کی تقریری اور معزولی کا ایسا نظام جو شفاف ہو۔

۳۔ دستور کے فریم ورک میں ایک دوسرے کے لیے 'جیو اور جینے دؤ' کے اصول پر حکمرانی کے اصول و آداب کا احترام اور کسی فوجی آمر کا ساتھ نہ دینے کا عہد۔

۴۔ انقام کی سیاست کا خاتمه اور احتساب کے ایک ایسے نظام کا قیام جو بے لاگ ہو، قابلِ اعتقاد ہو اور شفاف ہو۔

۵۔ آزاد ایکشن کمیشن کا قیام۔

۶۔ وزیر اعظم اور وزراء اعلیٰ پر دو مدت کی تحدید کا خاتمه۔

۷۔ کارگل کے ساتھ کی آزاد کمیشن سے تحقیق۔

۸۔ قومی سلامتی کو نسل کا خاتمه اور کا بینہ کی دفاعی کمیٹی کا احیا۔

بیشاق جمہوریت کے ان آٹھ نکات کے ساتھ کم از کم پانچ مرید ایشو ہیں جو اس کے بعد زیادہ اہمیت کے حامل ہوئے اور جن پر قومی اتفاق کا اظہار جو لائی ۲۰۰۷ء کے اعلان لندن، اور مارچ ۲۰۰۸ء کے اعلانِ مری میں کیا گیا تھا، یعنی:

۱۔ ۳ نومبر ۲۰۰۷ء کے غیر دستوری اور ہر اعتبار سے ناجائز اقدام کی مذمت اور اس کے تحت نہ ہونے والے اقدامات کی تنشیخ۔ خصوصیت سے پریم کورٹ اور ہائی کورٹوں کے معزول بجوس کی ۳ نومبر ۲۰۰۷ء کی پوزیشن میں بحالی۔

۲۔ ملک کو جس معاشی اور تو انانی کے بھرائی میں مبتلا کر دیا گیا ہے اس سے نجات کی مؤثر کوشش اور عوام کو ریلیف دینے کا اہتمام۔

۳۔ 'دہشت گردی' کے خلاف امریکی جنگ اور پرویز مشرف کے کردار نے جو تباہ کن صورت حال پیدا کر دی ہے، اس سے نجات کی منصوبہ بندی اور پاکستان کے مفادات کی روشنی میں قوت کے استعمال کی جگہ افہام و تفہیم سے سیاسی حل کی کوشش۔

۴۔ بلوچستان اور ملک کے دوسرے علاقوں میں آپریشن جاری ہیں۔ ان کا حاصل تباہی کے سوا کچھ نہیں۔ ان کو فی الفور بند کر کے سیاسی مسائل کا سیاسی حل اور صوبوں کی محرومیوں کے ازالے کی قرار واقعی کوشش اور اس کے لیے متفقہ لائحہ عمل کی تشكیل اور اس پر عمل

کا نظام کار۔

۵۔ کشمیر کے مسئلے پر پرویز مشرف نے جو قلابازیاں کھائی ہیں اور پاکستان کے متفقہ قومی موقف کو جونقصان پہنچایا ہے اس کی تلافی اور جموں و کشمیر کے مسلمانوں کی تحریکِ مراجحت سے یک جہتی۔

یہ وہ ۵ ایشوز ہیں جن کے حل کی طرف پیش رفت کی کسوٹی پر زرداری صاحب اور پپلز پارٹی کی حکومت کو جانچا اور پرکھا جائے گا۔ یہی اصل چینخ کے مختلف پہلو ہیں اور قوم یہ موقع رکھتی ہے کہ زبانی جمع خرچ، پروپیگنڈے اور لغڑہ بازی کا راستہ ترک کر کے قومی اتفاق رائے بیدا کیا جائے گا اور ان تمام امور کی طرف حقیقی پیش رفت پر ساری توجہ مرکوز کی جائے گی۔

### پی پی حکومت کی کار کردگی

گذشتہ ۶ مہینے میں زرداری صاحب کی قیادت میں پپلز پارٹی کی حکومت نے جس کا کردار گی کا مظاہرہ کیا ہے وہ خاصا مایوس کن ہے۔ اس کے چند تشویش ناک پہلو یہ ہیں:

۱۔ جن بنیادوں پر مخلوط حکومت قائم ہوئی تھی ان کے بارے میں قول اور عمل کا تضاد اتنا واضح اور نمایاں تھا کہ مخلوط حکومت کا چلنا پہلے دن سے مشتبہ تھا اور بالآخر یہی ہوا کہ مسلم لیگ [ن] کو جموں کی بھالی کے مسئلے پر حکومت سے الگ ہونا پڑا۔

۲۔ وعدوں اور سیاسی عہدوں پیمان کے بارے میں زرداری کا سہل انگاری کا رو یہ اور یہ دعویٰ کہ سیاست میں کیے گئے معاهدے قرآن و حدیث نہیں ہوتے اور جب چاہیں ان سے نکلا جاسکتا ہے، ایک اخلاقی جرم ہے۔ اس نے پوری سیاست ہی کو غیر معتر بنا دیا ہے جس کے نتیجے میں تمام تعلقات بے اعتبار ہو جاتے ہیں۔

۳۔ ان ۶ مہینوں میں حکومت اور خاص طور سے زرداری صاحب کی سوچ 'تبدیلی' سے زیادہ 'تسلسل' کی روشن کا پتا دیتی ہے۔ یہ ۱۸ افروری کے مینڈیٹ سے بے وفائی کا راستہ ہے۔ جموں کے معاملے کو جس طرح اس حکومت نے الجھایا ہے اس نے عدالت کو نظر وہ میں

بے وقار کر دیا ہے۔ مشرف نے عدیلیہ کے ساتھ جو کچھ کیا، یہ اس سے کچھ بھی مختلف نہیں۔ اس نے باہر سے حملہ کر کے عدیلیہ کے ادارے کو تباہ کیا اور زرداری صاحب کے نمائندہ خاص وزیر قانون نے اندر سے سرنگ لگا کر رہی سبھی کسر پوری کر دی۔

۲۔ معاشری صورت حال بلاشبہ ورثے میں ملی تھی اور تو انائی کا بحران بھی۔ لیکن ان ۶ ماہ میں حکومت کسی موثر اور بنیادی پالیسی کو لانے میں یکسر ناکام رہی ہے۔ پالیسی پر اس کی گرفت نہیں اور کیفیت یہ ہے کہ ع

نے ہاتھ باغ پر ہے، نہ پا ہے رکاب میں

اسی 'سلسل' کا نتیجہ ہے کہ عوام کی مشکلات اور خصوصیت سے زراعت اور صنعت، دونوں اہم شعبوں میں مسائل کا اضافہ ہوا ہے۔

۵۔ ان ۶ ماہ میں بلوچستان، وزیرستان، باجوڑ اور سوات میں فوجی آپریشن جاری ہیں بلکہ ان میں نمایاں اضافہ ہوا ہے۔ مسائل کا سیاسی حل نکالنے کے وعدے دھرے کے دھرے رہ گئے ہیں۔ ایک طرف پاکستانی فوج اپنے ہی شہریوں پر آگ اور خون کی بارش کر رہی ہے اور دوسری طرف امریکا اور بھی بے باک ہو کر ہماری سرحدوں کی کھلی خلاف ورزیاں کر رہا ہے اور شرپندوں کے نام پر عام شہریوں کو بے دردی سے ہلاک کر رہا ہے۔ ۲۰۰۳ء سے ۲۰۰۷ء تک مشرف کے دور میں امریکا نے ۳۲ بار ہماری سرحدات کی خلاف ورزی کی تو ان ۶ مہینوں میں ۲۳ بار امریکا نے حملے کیے اور ۳ ستمبر ۲۰۰۸ء کا حملہ تو بر ملا اعلان جنگ کے متراوٹ تھا کہ امریکی ہیلی کاپڑوں نے پاکستانی سرحد پر اپنی فوجیں اتاریں اور عورتوں اور بچوں سمیت وہ درجنوں معصوم انسانوں کو شہید کر کے پورے ٹمپریاں سے واپس چلے گئے۔ نیوبارک نائمز کی رپورٹ کے مطابق یہ سب صدرپاش کے واضح احکامات اور direct action in Pakistan territory میں راست اقدام کی پالیسی کے مطابق ہوا۔ ستم یہ ہے کہ جس دن ایڈر مولن اسلام آباد میں وزیراعظم کو یہ یقین دہانی کر ا رہے تھے کہ

پاکستانی حاکیت کا احترام کیا جائے گا، اسی وقت احترام کا جو طریقہ اختیار کیا گیا وہ ہیلی کا پروں اور بغیر پائلٹ کے چہاز، ڈرون [drone] سے حملہ تھا جس میں ایک ہی ہلے میں معموم انسان شہید ہو گئے۔

یہ ہے وہ پس منظر جس میں زرداری صاحب نے صدارت کی ذمہ داری سنپھالی ہے اور وزیر اعظم صاحب اور خود زرداری صاحب کے چند دن پہلے کے اس اعلان کے بعد سنپھالی ہے کہ آئندہ صدر غیر جانب دار فرد ہو گا جو وفاق کی علامت ہو گا۔

### بحران سے نکلنے کی راہ

بہر حال اب ہم ان کو حالات کی گلینی کا احساس دلاتے ہوئے یہ درخواست کرتے ہیں کہ اگر وہ فی الحقيقة اس ملک کی خدمت کرنا چاہتے ہیں اور اسے اپنی تاریخ کے گلینیں تین بحران سے نکلنے میں مغلص ہیں تو درج ذیل اقدام اور اعلانات کا اہتمام کریں تاکہ امید کے لیے بنیاد فراہم ہو۔

۱- سب سے پہلے اس امر کا اعلان کریں کہ زندگی کے ہر معاملے میں اور خصوصیت سے سیاست اور ریاست کے تمام امور میں عہدو پیمان کی مکمل پاسداری کی جائے گی۔ زندگی کا کاروبار اس اعتماد ہی پر چل سکتا ہے کہ قول و فرار کا پاس کیا جائے اور ہر عہد کو پورا کیا جائے۔

۲- زرداری صاحب مفہومت کی سیاست کی باتیں تو بہت کرتے رہے ہیں لیکن ان کے اولین کارناموں میں اتحادی حکومت کے ایک بڑے فریق سے بد عہدی اور نتیجتاً اس کی حکومت سے علیحدگی ہے۔ اب پنجاب میں متعین جیالے گورنر کی قیادت میں جو سیاسی دنگل مرتب کیا جا رہا ہے وہ جیو اور جینے دو والی سیاست کو دفن کر دے گا۔ اس سے یقیناً تصادم کی سیاست پروان چڑھے گی جو ملک کے لیے اور خود حکمرانوں کے لیے تباہ کن ہو گا۔ اس سے احتراز کیا جائے اور دستور اور قانون کے دائرے میں خود بھی رہا جائے اور دوسروں کو بھی ان کا حق دیا جائے۔

۳- زرداری صاحب کو پیپلز پارٹی کے تمام سیاسی اور انتظامی امور سے لائق ہو کر صدارت کے عہدے کو پارٹی سیاست میں ملوث ہونے سے بچانا چاہیے۔ اس کے لیے شریک چیئر پرسن کے عہدے سے فوری طور پر مستعفی ہونا ضروری ہے۔

۴- زرداری صاحب نے جو ذمہ داری سنچالی ہے، اس کا تقاضا ہے کہ اپنی ذات سے متعلق دو امور کے بارے میں وہ تمام حقالق قوم کے سامنے رکھیں اور اپنی پوزیشن واضح کریں۔ ہم ذاتی امور کے احترام اور نجی اور شخصی معاملات کے حق کے قائل ہیں لیکن جب کوئی شخص پیلک ذمہ داری قبول کرتا ہے تو پھر ذاتی زندگی کے مختلف پہلوؤں کی حساب داری بھی کرنا پڑتی ہے۔ اس لحاظ سے ضروری ہے کہ وہ اپنی بے گناہی کے ثبوت کے لیے کسی بدنام زمانہ این آراء کا سہارا نہ لیں بلکہ کھل کر شفاف انداز میں قوم کو اعتماد میں لیں اور یثاقِ جمہوریت میں طے کردہ اصولوں پر مبنی کوئی نظام قائم کر کے ان شکوک و شبہات کو دور کریں جو ملک اور ملک کے باہر موجود ہیں۔

## دو شکوک

پہلی بات کا تعلق ان میڈیا کل رپورٹوں سے ہے جو بار بار وہ عدالت میں حاضر نہ ہونے کے سبب کے طور پر اپنی ذمہ داری پر اپنے وکیلوں کے ذریعے بھجواتے رہے ہیں اور جو آب انگلتان کے اخبار Financial Times میں شائع ہونے کے بعد پیلک پر اپرٹی بن چکی ہیں۔ دوسری امکانات ہیں۔ اگر یہ رپورٹیں صحیح ہیں تو دستور کی واضح دفعات کی روشنی میں قوم کو یہ جانے کا حق ہے کہ اب وہ ان عوارض سے نجات پاچکے ہیں جو ان رپورٹوں کی تسلیل کے زمانے میں ان کو لاحق تھے اور جو ایک شخص کو کسی بھی کلیدی مقام کے لیے نااہل بنا دیتے ہیں۔ اور اگر یہ رپورٹیں درست نہیں تھیں اور محض عدالت میں حاضری سے بچنے کے لیے دی گئی تو یہ عدالت کے سامنے غلط بیانی اور دروغِ حلقوی کے زمرے میں آتی ہیں۔ جو سیاست اور قانون دونوں کی نگاہ میں بہت بڑا جرم ہے۔ امریکا کے دستور کے تحت تو

صدر مملکت کی معزولی صرف دروغ حلقوی کی بنیاد پر ہو سکتی ہے۔ یہ معاملہ محض ایک صحافتی افشاء راز کا نہیں، اس کے بڑے اہم دستوری، قانونی، سیاسی اور اخلاقی مضمرات ہیں اور زرداری صاحب کو اسے نظر انداز نہیں کرنا چاہیے۔

دوسرा مسئلہ ان پر مالی کرپشن، منی لانڈرگ اور اختیارات کے غلط استعمال کا ہے۔ بلاشبہ کسی عدالت میں الزامات ثابت نہیں ہوئے لیکن یہ بھی ایک حقیقت ہے کہ الزامات بظاہر بالکل بے بنیاد نہیں۔ سوئزر لینڈ کے پرازی کیوشن بج نے خود کہا ہے کہ الزامات میں بہت کچھ موجود ہے اور کیس کے واپس لیے جانے سے اسے بہت مایوسی ہوئی ہے۔ اٹرنسیٹ پر جو تفصیلات موجود ہیں، ان کے عام ہو جانے کے بعد ضروری ہے کہ متعلقہ افراد اپنی پاک دامنی ثابت کریں۔ اس لیے بھی کہ مسل پر یہ تمام معلومات موجود ہیں کہ تکنی بار التوا کی درخواستیں زرداری صاحب اور ان کے وکلا کی طرف سے آئی ہیں اور عدالتی عمل کو مدعا اور مدعا علیہ دونوں نے اپنے اپنے مقاصد کے لیے استعمال کیا ہے۔

### دو قطعی الزام

دو چیزیں ایسی ہیں جن کا جواب ضروری ہے — سویز بنک میں ۲۰ ملین ڈالر کی رقم جس کو اب پاکستانی حکومت نے واگزار کر دیا ہے اور جس کے فائدہ اٹھانے والے [Zrداری صاحب beneficiary] میں اس کا کوئی ذکر نہیں۔ انھیں قوم کو بتانا چاہیے کہ یہ رقم کہاں سے آئی اور کس طرح اس پر ان کا حق ثابت ہوتا ہے۔ دوسرा مسئلہ انگلستان کے سرے محل کا ہے۔ اس کے بارے میں زرداری صاحب نے پہلک اعلان کیا تھا کہ ان کا اس سے کوئی تعلق نہیں۔ محترمہ بنے نظیر صاحبہ نے اس بھلی کے اندر اس سے اپنی اور اپنے خاندان کی بروائت کا اعلان کیا تھا۔ اب زرداری صاحب اسی سرے محل کی نیلامی سے حاصل ہونے والی رقم کا دعویٰ کر رہے ہیں۔ اگر ان کا

اب کا دعویٰ صحیح ہے تو جو اعلان انہوں نے اور محترمہ بے نظیر صاحبہ نے اسے میں کھلم کھلا کیا تھا اس کی حقیقت کیا ہے؟  
 لیکن معاملہ ماضی سے زیادہ مستقبل کا ہے۔ صدارت کا عہدہ ایک نازک عہدہ ہے۔  
 امریکا کے صدر کو بھی ذمہ داری سنہالتے ہی اپنی تمام دولت کا اعلان کرنا ہوتا ہے اور صدارت کے دوران وہ اپنے کسی کاروباری اور آمدنی والے کام کو ہاتھ نہیں لگا سکتا بلکہ اس کی ساری دولت ولایت [wardship] کے تحت ہوتی ہے۔ زرداری صاحب کے لیے بھی باعزت طریقہ یہی ہے کہ وہ اپنی دولت کا اعلان کریں، جو رقوم پہلے اعلان نہیں کی گئیں، ان کے بارے میں ذریعہ آمدنی بتائیں اور یہ بھی بتائیں کہ کس پر کتنا نیکس دیا گیا ہے۔ اور پھر اپنے دور صدارت کے لیے کاروباری معاملات سے قطع تعلق کریں۔ جب تک سیاست میں یہ روایت قائم نہیں ہوتی، ملک سے کرپشن کا خاتمه ممکن نہیں۔

### خلقِ خدا کیا کہتی ہے

زرداری صاحب کو ان حالات کا جرأت سے سامنا کرنا چاہیے۔ ملک کے اندر بڑے پیانے پر لوگوں کے ذہنوں میں شکوک و شبہات پائے جاتے ہیں۔ بیرونی دنیا میں بھی ملک کی اور خود ان کی عزت کی حفاظت کے لیے یہ ضروری ہے۔ دنیا بھر میں شائع ہونے والے مضامین اور اداریوں کا اگر جائزہ لیا جائے تو ۹۰ فیصد نے ان امور کا ذکر کیا ہے اور انھیں محض یہ کہہ کر ختم نہیں کیا جا سکتا کہ این آراء کے گنگاجل سے اشنان کے بعد سب پاک ہو گیا ہے۔ صرف دو اقتباس ثانیم میگزین اور اکانومسٹ سے ہم اس بات کی تائید میں پیش کر رہے ہیں کہ یہ اب مردہ اور ختم شدہ مسئلہ [dead and closed issue] نہیں [dead and closed issue] جیسا کہ فاروق نایک صاحب فرماتے ہیں بلکہ ملک کے اندر اور ملک سے باہر ایک تروتازہ اور ذائقی عزت اور قومی مفاد دونوں کا یہی تقاضا ہے۔ ثانیم لکھتا ہے:

پاکستان کی صدارت تک زرداری کے عروج کی کہانی سنڈریلا کی روایتی کہانی کی طرح معلوم ہوتی ہے جس میں ما فیا کی سنتی کاعنصر شامل ہو گیا ہے۔ زرداری کی ہمیشہ ایک چکر باز ہونے کی شہرت رہی ہے۔ بے نظیر کے دوسرے دور میں جب وہ وزیر سرمایہ کاری تھے کمیشنوں میں سے خفیہ وصولی کے اسکنڈلوں میں مبینہ طور پر ملوث ہونے نے ان کو مسٹر ٹین پرسٹ کا لقب عطا کر دیا تھا۔ نواز شریف اور پرویز مشرف نے ان کے خلاف منی لانڈرگ اور کرپشن کے مقدمات برطانیہ، اپیلن اور سوئزر لینڈ میں چلائے۔ گذشتہ برس پرویز مشرف کی ایک ممتاز ایمنسٹی ڈیل کے بعد یہ تمام الزامات ختم کر دیے گئے۔ زرداری کا موقف ہے کہ تمام الزامات کی بنیاد سیاسی تھیں، تاہم ان کی ساکھ کے بارے میں شبہہ باقی ہے۔ زرداری کو اپنے ماضی کے بارے میں پائے جانے والے شکوک و شبہات پر قابو پانا ہو گا۔

اکانومست نے زرداری کے صدر منتخب ہونے پر ادارتی نوٹ میں یوں لکھا:

۹ ستمبر کو جب زرداری صدر پاکستان کی حیثیت سے اپنا حلف اٹھا رہے تھے تو ان کے سر پر تین سالیے منڈلار ہے تھے: ایک، معیشت ایک، بحرانی کیفیت میں ہے، دوسرے مقامی طالبان کے خلاف جنگ کی صورت حال خراب ہے، اور تیسرا زرداری خود کو اپنی اس شہرت سے جدا نہیں کر سکے جو انھیں اپنی مرحومہ بیوی بے نظیر بھنو کے دور میں مسٹر ٹین پرسٹ کی طی تھی: ایک ایسا آدمی جو ملک داشمندی سے چلانے میں کم دل چھپی رکھتا ہے، پہ نسبت اس کو لائچ کے ساتھ لوٹنے میں۔ [اکانومست،

۱۳ ستمبر ۲۰۰۵ء]

ہم یہ سب باتیں بادل ناخواستہ ضبط تحریر میں لارہے ہیں لیکن اب جس ذمہ داری کے مقام پر زرداری صاحب فائز ہیں، اس کا نزاکا ہے ان تمام امور کو صاف کیا جائے۔ ہم سیاسی انتقام کو ایک سگین جرم سمجھتے ہیں اور الزام ثابت ہونے سے پہلے کسی بھی شخص کو مجرم قرار دینے کو غلط سمجھتے ہیں لیکن اگر الزامات، ہر کہ وہ کی زبان پر ہوں اور اتنے تسلسل کے ساتھ ہوں، اور کسی کھلے عدالتی عمل کے ذریعے بے گناہی ثابت کیے بغیر محض سیاسی مفاہموں

کی بنیاد پر اسے داخل دفتر کر دیا جائے، تو یہ بھی انصاف کے خلاف شہرت کی بھالی ہے۔ اس کے نتیجے میں اچھی شہرت بھال نہیں ہو سکتی۔ انتقام غلط ہے مگر پہلک شخصیات کا اختساب اور انصاف ایک ضروری عمل ہے اور اس سے فرار عزت میں اضافے کا سبب نہیں بن سکتا۔ مسلمان تو یہ احتیاط بھی کرتا ہے کہ ایسا موقع نہ دے کہ اس پر کوئی الزام لگ سکے۔ ہم اسی جذبے سے اس توقع کا اظہار کرتے ہیں کہ سیاسی معاملات، پالیسی کے امور، اداروں کی بھالی اور تقویت اور خارجہ اور داخلہ مسائل کے بارے میں صحیح اقدامات کی فکر کے ساتھ، ذاتی معاملات کے بارے میں ہرشک و شہبے کو دور کرنا اب زرداری صاحب کی ذمہ داری ہے۔ جو پہلک لائف کا راستہ اختیار کرتا ہے اسے ذاتی وفاداری اور پاک دامنی کے چینچ کا بھی مقابلہ کرنا ہوتا ہے۔

Sir Roy Jenkins نے اپنی مشہور زمانہ کتاب Cabinet Government میں لکھا ہے کہ ایک وزیر کے لیے ہر فن مولا ہونا ضروری نہیں لیکن سب سے ضروری وصف [character and integrity] کردار اور دیانت ہے۔ یہ موجود ہو تو پھر قوم اس قیادت پر پورا اعتماد کر سکتی ہے اور علم و تجربے کی کمی مشاورت اور معاونت سے پوری کی جاسکتی ہے۔ لیکن اگر کردار خام ہو اور دیانت مفقود یا مشتبہ ہو تو پھر نظام حکومت چلانا محال ہے۔ کیا ہم توقع کریں کہ صدارت کا خلف لینے کے بعد قوم کو ایک ایسے آصف علی زرداری سے معاملہ کرنا ہوگا جو ماضی کے تصور سے مختلف ہوگا، جو مستقبل کے چیلنجوں کا مقابلہ ایک اچھی شہرت والے انسان کے طور پر کرے گا۔ ہماری دعا ہے کہ ملک و قوم کو ایوب، یحییٰ، خیا اور مشرف سے نجات ملے اور جو مثال باباے قوم قائد اعظم محمد علی جناح نے قائم کی، اس کا احیا ہو۔